
हो म्हजो 


कवितां झेलो 
म्हजो साडू 
सर्गेस्त दिगंबर सिनाय भौंसुले 
आनी 
तांची घरकान्न 
श्रीमती लता सिनाय भौंसुले & 
हांका 
भोवमानार्पण 








कवी व्यथांनी घुस्मटता तेन्ना..... 


कवी अनिल कामत शंखवाळकराचें बहुयामी व्यक्तिमत्व तांच्या कवितानीय 
दिसता. ते एक संवेदनशील कवी, जागरूक नागरीक, अन्याय, अत्याचाराचेर लिखणी 
उबारपी पत्रकार, गोंयच्या प्रस्नाविशी जाण आशिल्ले नीज गोंयकार, पर्यावरणाचेर मोग 
करपी आनी गरीब दुबळ्यांची करूणा आशिल्ले आनी ते खातीर मनशाच्या व्यथांचेर 
कविता बरोवपी मनीसपणाचे कवी. 

ते आपले जिणेत मनशांच्यो वेगवेगळ्यो व्यथा पळयत आसात. त्यो पळोवन ते 
खंती जातात, फास्तीयार जातात आनी तांका रावूं नजो जावन रातचे निदील्लेकडेन 
लेगीत उठून ते कविता बरयतात.तांचो हो घुस्मटमार खंयच्याय वखतार कवितेतल्या 
प्रगट जाता. अशे तरेन कविता तांच्या जिवेताचो प्राण जाला.मनशाक लागपी सगल्या 
विशयांक तांचे मत स्पर्श करता. ते व्यथांक, कथांक आनी तरेतरेच्या जाणिवांक 
आपल्या मनांत केळयता आनी मागीर तांच्यो कविता भावना, विचारांसयत जल्म घेवन 
येतात.बाँबस्फोटांत एका खिणांत जाल्लीं मडीं आनी शवघरांत आपल्या आपल्या 
आवयचो सोद घेवपी माणकुलीं भुरगीं, वेंचणुकेंतलो भ्रश्टाचार ,जिणेंतले सूखदूख आनी 
यश अपयश, दलीत मागासवर्गीय मनशाची जीण, संवसारातलें आनी मनशाच्या 
जिणेतले कठीणपण अशां व्यथांचेर तांच्यो कविता फुलतात. 

व्यथा, समस्या, हांचेभायर मनशाची जीण समृध्द करपी मोग आनी धीर 
हांवेसाविशीय ताणी कविता रचल्या. मुंबय शारांतल्या लोकांचो एकवट आनी न थांबपी 
थंयच्या जिणेच्या रफ्ताराविशी, स्वासांत प्राण आसामेरेन आयुश्याचो निमणो डाव 
खेळपाविशी, ध्येयाबगर वाट चलपी मनशांविशी, जिवीतांत आयिल्या अपमानाविशी 
ताणी बरयलां. 

तांचे कवितेत मौन धारण करून रातीक शरण वचपी दीस, सृश्टीचो अविश्कार 
आसपी आवय ,आपल्या गंधीत स्पर्शान मताचो मद जिरोवपी शिरवाण, ना कळपी 
कलेंतलो प्रलय आनी अशे तरेन येवपी विशयांतले नवेपण कांयकडेन भेटता. 

केन्ना केन्ना तांचे जिणेतली जाण कवितेंची स्वरूप घेवन येता. 

म्हज्या स्वासांत 

तुजो मोग घेला परमळून 

उदकाचे स्त्रोत गायतना ते मंत्रावरी म्हणतात- 
उदका तुजी कितली रूपां 
अस्तित्व तुजें धांय दिकां 
झरींत तूं व्हाळांत तूं 
बांयत faga बसलां तूं 
ज॑य थंय वता थंय तूंच तूं 
झांडापेडांचो स्वास तूं 
प्राणिमात्रांचा प्राण तूं 
धर्तरेचो आत्मो तूं 
जंय थंय वता थंय तूंच तूं 


आपल्या नव्या काळांत जिणे पध्दत कशी बदलल्या ते खंतीन सांगतात- 
आतां 

फांतोड केन्ना जाता कळचना 

कारण साद घालपाक कोंबेच ना 

पदेर गेले उंडेय गेले 

आतां भुरगी फॅक्ट्रीतले ब्रेड खावन 

डेयरीचें दूद पिवन वता शाळेंत 

मणभर पुस्तकाचे वझें 

माणकुल्या फाटीर मारून 


अनिलबाब आपल्यो कविता तांचे तरेन घेवन येतात.तांच्या कवितांनी विशयाची 
विविधता कपयाळावरी दिसता, भावनांची खरसाण भोगता. तशेंच कवीक कवितेविशी 
बरी जाण आसा हेंय कळता. ते सांगतात ... 

कविता म्हळ्यार - 

एक अदभुत अनुभूती 

समाजांत दिसपी 

घडणूकांची आकृती 





कविता म्हळ्यार - 
अणभवांचे विश्व 
जिबेर घुस्मटपी 
जिणेतले सत्व 


विशयांतले तेंच तेंचपण आनी रचनेतलें पारंपारीकपण पयस करून नवेपण हाडीत 


आनी ताणी सांगला तशें- 
अदभूत अनुभती आनी जिणेतले सत्व आमचे कोंकणी कवितेंत येत तर कोंकणी 


कवितेक चैतन्य येत रावतले. 


-तुकाराम शेट 


दोन उतरां मनांतलीं 


जल्म आनी मरण मनशाच्या हातांत नासता. पुण जल्म आनी मरण हांचमदले 
आयुश्य हे मनशाच्या हातांत आसता हातूंत इल्लोय दुबाव ना.आपले आयुश्य कसें 
जगचें हें दरएकल्यान थारावपाचें आसता. म्हणुनच मनीस हो आपल्या आयुश्याचो 
शिल्पकार आसता अशें म्हणटात. 

मनीस हो समाजाचो एक घटक. ताची चालणूक आनी वागणूक समाजाक प्रभावीत 
करता. समाजांत ज्यो घडणुको घडटा वा सैमात जे बदल घटटा ते कवी वा लेखक 
आपल्या दोळ्यानी टिपता आनी आपल्या उतरांनी भौसा सामकार मांडटा. आपले 
विचार दुसऱयामेरेन पावोवपाक एक माध्यम लागता आनी हें माध्यम म्हळ्यार उतरां 
आपले विचार वाचकांकडेन दोन तरेन मांडूक येता-गद्यांत वा पद्यांत. कवी आपले 
विचार पद्यांत प्रगट करतात. 

समाजांत पासय मारतकूच म्हजे दोळ्यानी जे पळेयलें, मनाक जें पटले तें हांवे 
उतरांनी व्यक्त केलां. म्हज्या विचारांकडेन सगलेच वाचक सहमत आसचे ना हे हांव 
पूराय जाणा. 

'पासय' हैं म्हर्जे सवें पुस्तक. म्हज्या उतराक मान दिवन पुस्तकाक प्रस्तावना 
दिल्लेबद्दल हांव कोंकणी भाशेखातीर साहित्य अकादमीचो पुरस्कार फावो जाल्ले 
साहित्यीक भौवमानेस्त तुकारामबाब शेट हांचो खुब उपकारी आसा. ह्या पुस्तकाचे 
मुखपृश्ठ म्हचो जिवलग इश्ट आदले दुरदर्शनचे संचालक कवीवर्य युसूफ शेख हाणी 
तयार केलां. त्याखातीर तांचो हांव खूब उपकारी आसा. तशेंच ह्या पुस्तकाक आकार 
दिवपाक जाणी म्हाका आदार दिलो तांतूत 'कोंकणदिवो' ह्या त्रीमासीकाचे संपादक 
अशोक चोडणकर आनी दुरदर्शनचे आदले संचालक पंढरीनाथ लोटलीकर हांचो 
मोलादीक वांटो आसा. 


अनिल कामत शंखवाळकर 

कविता 


कविता म्हळ्यार- 
मनांतल्यो संवेदना 
उतरांनी पितारिल्ल्यो 
काळजांतल्यो भावना 


कविता म्हळ्यार - 
एक अदभुत अनुभुती 
समाजांत दिसपी 
घडणूकांची आकृती 


कविता म्हळ्यार - 
जिवनाचे अंतरंग 
तळयेच्या आंगार 
उमटलेले तरंग 


कविता म्हळ्यार - 
मुक्यो यातना 
शब्दांनी व्यक्‍त केल्लीं 
कविंची कवना 


कविता म्हळ्यार - 
अणभवांचे विश्व 
जीबेर घुस्मटपी 
जीणेतलें सत्व 

रग 


रंगात रंग 

जावन एकरंग 
मळबांत उमटलें 
सात रंग 

पळोवन रंगरूप 
इंद्रधोणुचें 

मनाच्या अंतरंगात 
फुल्ले तरंग असंख्य 
दर्या अथांग 

ल्हारा संग 

जावन धुंद 

एकदम दंग 
नियाळटा एकसुरोच 
सैमाचे रागरंग 

जावन ताचेंच पडबिंब 
eee 

जंय थंय वता थंय तूंच तू 


उदका तुजीं कितलीं रूपां 
अस्तित्व तुजें धायदिकां 
झरींत तूं व्हाळांत तूं 
बांयत लिपून बसलां तूं 
जंय थंय वता थंय तूंच तूं 


दर्या गाजोता तुज्या नेटार 
न्हंयो व्हांवतात तुज्या मोर्सार 
तळीं जगतात तुज्या कुस्तार 
जंय थंय वता थंय तूंच तूं 


झाडां पेडांचो स्वास तूं 
प्राणीमात्रांचो प्राण तूं 
धर्तरेचो आत्मो तूं 
जंय थंय वता थंय तूंच तूं 
उदका खरेंच तुजे जिवीत आसा म्हान 


तुका म्हजे लाख लाख सलाम 
eoo 

तू 


तूं अचकीत आयलें 
न सांगताच गेलें 
मनांतले उतर 
जिबेरूच जीरलें 


तुजी म्होवाळ नदर 
नदरेंत म्हज्या रिगली 
तुज्या मनातले गुपीत 
काळजाक सांगूक गेली 


दोळे पळयत बसल्या वाट 
पळोंवक तुजी मोर चाल 
काळचा ठोके वाजता कशे 
संगीतातले सूर ताल 


जीणे तारूं व्हरूक पलतडी 
जाय म्हाका तुजो सांगात 
कान सामके जाल्यात आतूर 
आयकूंक तुज्या पावलां साद 
$ ९३२३ 

श्रावण 


श्रावणांत टप टप पडटा 
पावसाच्यो सरीचेर सरी 
व्हकलेचें रुप घेवन 
सैम जाता सोबीत परी 


धासोसकायेन तृप्त जाता 
आमची आवय धर्तरी 
फुलांच्या परमळान 
जातात दिका सोनेरी 


तना तनांत कणा कणांत 

भिजतात सगलीं राना वना 
थकिल्ली बाविल्ली मनशां मना 

टवटवीत जावन उडटा मळबापोंदा 


आपा लिपा खेळत खेळत 

पावसा दडको जाल्यो बेजार 
पितारुन flared धर्तेरेक 

केली पुराय पांचवी चार 
0% 

सपन 


तें आयलें 

राती वगतार 

भिण्ण काळखांत 

चोर पावलांनी 

आनी कोरावन गेलें 
मना पाटयेर म्हज्या 
रंगयाळीं साबीत चित्रां 
सुखी संवसाराची 


म्हाका जाग आयली 
कोंब्या सादार 
फांत्या पारार 

आनी समजलें 

तें आसले 

फटकिरें सपन 
दिसा उजवाडा 

न दिसपी 


ooo 

विचारांची ल्हारां 


काळजाच्या अथांग दर्यार 
विचारांच्या ल्हारांचे जेन्ना 
भिरांकुळ तुफान जाता 
तेन्ना भावनांचो फेस 
दोळ्यांच्या व्हाळांतल्यान 
फसफसून व्हांवक लागता 
आनी मनाच्या होमकणात 
धगधगपी उद्रेग शांत जाता 
फकत कांय खिणांपुरतो 


जशे खिण विरतात काळा पोटांत 
विचार - ल्हारांचे तांडव नृत्य 
पर्थून सुरू जाता आपसूक 
नकळत मनशाच्या अंर्तमनात 
आनी चलत रावता हो खेळ 
नाजूक भावना वांगडा 

सदाकाळ मनशाच्या जिवीतांत 
जिणेची वाट मर्णाच्या दाराकडेन 
सोंपमेरेन सासणाची 


Eee 

निमणो डाव 


जिणेच्या वाटेर चलतना 
कश्टंचो हुमरो हुपतना 
हरलो हांव पावला पावलाक 
रडलो हांव खिणाखिणाक 


प्रयत्नांच्या शिडयेवेल्यान 
ध्येय म्हाक गांठपाचे आसा 
अपेसांची दुर्गा मोडुन 
Tard शिखर चडपांचे आसा 


जिवीत जरी सोंपत आयलें 
दोळ्यांत हुरुप जिवीत आसा 
आशेंची हुनहुनीत किर्णा 
मनाक उर्बा दित आसा 


क्षितीज जरी पयस आसलें 
स्वासांत अजून प्राण आसा 
आयुश्याचो निमणो डाव 
अजून म्हाका खेळपाचो आसा 
eae 

किणील्ल्यो यादी 


दिस सोंपले वर्सा गेलीं 

लग्न जावन भुरगीं जालीं 
तरी तूं सपनांत येता 
किणील्यो यादी जाग्यो जाता 


लजत लजत हांसप तुजें 
काळजाक भुरळ घालत आसा 
तुज्या स्पर्शाचो सुगंध अजुन 
मनांत म्हज्या परमळत आसा 


नकळत जाल्लो पयलो मोग 
दिता अजून काळजाक खोस 
पोरन्यो यादी घालता साद 
सदांच येता म्हाका तुजी याद 
+++ 

गरिबी 


गरीबी 

हो मनशाक मेळिल्लो स्त्राप 
काय देवान दिल्लें दान 

हांव घुस्पला 

प्रस्नांच्या भिरांकूळ जाळ्यांत 
जापेक सोदूंक 

उतरां भोंवतात 

तळ्या मळ्यांत 

राना वनांत 


पयसूल्यान आयलो आवाज 
मान गरीबीक तुजो गुरू 
जीणे वाट कर तूं सूरू 
जेवल्याबगर पेज पुता 
कळचीना शिताची रूच तुका 
सोंसलेबगर दुख्खाचे व्रण 
मेळचेना तुका सूखा कण 
दुखांतूच लिपील्ली आसा 
सुखांची असंख्य दालनां 
उजवाडल्याबगर दिसचीना 
तुका सूर्याची किर्णा 

गरीबी जांव स्त्राप वा दान 
परीश्रम केल्यारुच 

जातलो तु म्हान 

+++ 


-१९- पासय : अनिल कामत शंखवाळकर 


घुमचे कटर घुम 


वेंचणुकेचे वारें आयलें 
नाचत नाचत घुमटा तालार 
राजरोस दिमाखान 
वाजुंक लागले पडघम 
गोंयातल्या चारुय दिकां 
घुमचे कटर घुम 
घुमचे कटर घुम 


बिळातल्यान भायर सरले 
आलेमांव कोलेमांव 
गोंय लुटपी आमचे इरमांव 
दुडवां बेगो दिल्ली पावल्यो 
वेंचणुकेच्यो तिकेटी गिरेस्तांक मेळ्ळ्यो 
घुमचे कटर घुम 
घुमचे कटर घुम 


हांसत हासत करीत नमस्कार 
भोंवक लागले सगले उमेदवार 
घरां घरांनी खांची कोनशानी 
हुपून मतदारांचे ताणी आंगण 
दिले तांका आस्वासनांचे पाघण 
घुमचे कटर घुम 
घुमचे कटर घुम 


पासय : अनिल कामत शंखवाळकर 420- 


भ्रश्टाचाराच्या मळार चल्ल्या 
मतांची कशी व्हडली पावणी 
मतदारांच्यो थंय लागल्या लायनी 
अभिमान दवरून ताणी घाण 
स्विकारले ताणी दुडवां वायण 
घुमचे कटर घुम 
घुमचे कटर घुम 


सोंपले पळय वेंचणुकेचे फेस्त. 

भश्टाचाराचें जालें जैत 

तेच चेरे तीच तोंडा 

पर्थुन आयली वेचुन बोंकडा 

कोलांटी मारपी ती माकडां 
घुमचे कटर घुम 
घुमचे कटर घुम 


+++ 


=२१= पासय : अनिल कामत शंखवाळकर 


विंगड रग 


फुलांत सुगंध 
पानांत रंग 
सुंगधात रंग अनंत 


स्वासांत प्राण 
भुजांत त्राण 
प्राणात त्राण असंख्य 


पैशांची माया 
रूखांची साया 
मायेची साया बेरंग 


विराट ल्हारां 
अथांग समुद्र 
ल्हारां समुद्राचे अंतरंग 


tee 

कळूक भोव कठीण 


फुलांतलो सुगंध 
सुगंधातलो गंध 
गंधाचे अंतरंग 

कळूंक भोव कठीण 


शब्दांचे सूर 
सूरांचे ताल 
तालांतली लय 
कळूंक भोव कठीण 


मनशाची कुड 
कुडीतलें मन 
मनातलें तरंग 
कळूंक भोव कठीण 


धर्तरिवेलें अप्रूप सैम 
सैमाचें सोबित रूप 
रुपांत दडिल्लें मर्म 

कळूंक भोव कठीण 
eee 

आवय 


आवय ही 

देवीची आकृती 
तिज्यांत ना विक्रती 
ती साक्षात सरस्पती 


आवय ही 
दयेचो सागर 
मायेचें आगर 
त्यागाचें कुळागर 


आवय ही 
भूरग्यांची माउली 
अनाथांची सावळी 
उजवाडाची दिवली 


आवय ही 

विश्वाची जननी 
घराची स्वामिनी 
जैत दिवपी कामिनी 


आवय ही 

कुटुबाचें आशास्थान 
मनीसकुळयेक मेळिल्लें वरदान 
सप्तसुरांचे एक कवन 


आवय ही 
सृश्टीचो अविश्कार 
प्रेमाचो महापूर 
गीतांतले सप्तसूर 
°+ 

ऐका तेपार 


एका तेंपार 

कोंब्या सादार 

फातोंडेक येताली जाग 
पक्षांचो चिंवचिंवाट 

दिताली मनाक धादोसकाय 
पदेराले उंडे खावन 

गाय म्हशीचें दुध पिवन 
भुरगी शाळेंत वताली 
चलत एकसुरींच 


आतां 

फांतोड केन्ना जाता कळचना 
कारण 

साद घालपाक कोंबेच ना 
पदेर गेले ते उंडेय गेले 

आतां भुरगी फॅक्ट्रीतले ब्रेड खावन 
डेयरीचें दूद पिवन 

वतात शाळेंत 

मणभर पुस्तकांचे वझें 
माणकुल्या फाटीर मारुन 
बशीतल्यान श्र 

७% 

तुजे तुकाच कळचेना 


सुखा फाटल्यान धावूंनाका 
दु:खाक बेठोच भियेंनाका 
हरल्यार निराश जावं नाका 
सूखा फांतोड केन्ना तली 
तुजें तुकाच कळचेना 


व्हांवत्या उदकाक आडांव नाका 
उज्याची फकाणा करुं नाका 
CERT वांगडा खेळुं नाका 
खेळटा खेळटां केन्ना बुडटलो 
तुजें तुकाच कळचेना 


दुसऱ्याचे वायट चिंतु नाका 
गरीब दुबळ्यांक पिडूं नाका 
पापांचे भरतकीच घडे 
अंत तुजो केन्ना जातलो 
तुजे Gara कळचेना 


Ooo 


a की. O 

सत्य 


सुखा ल्हारार धोलपी मनशाक 

दु:खाची धगसाण होलमुचींना 
अधमींच्या Arie चलपी मनशाक 
धर्माचो अर्थ केन्ना कळचोच ना 


दुडवां राशीर लोळपी मनशाक 

भिकाऱ्याच्यों यातना कळच्योना 
भ्रश्टाचारान ग्रासील्ल्या मनशाक 
नितीचो मार्ग केन्ना दिसचोना 


बाविल्ल्या फुलांच्यो वेदना 

फुलत्या कळयांक समजुच्योना 
आटिल्ल्या बांयची चिंतना 
व्हांवपी झऱ्याक होलमुचीना 


चारीत्र्याक लागिल्ले डाग 

पुसल्यार लेगीत वचचेना 
फाल्यांचो हुस्को करतल्याक 
नीद केन्ना येवचीच ना 


ध्येयाबगर जीण जगपी मनशाक 

यशाचें शिखर गांवचेना 
वायट मार्गान मेळयल्ली संपत्ती 
सुखान जगूंक दिवचीना 

eee 

व्यथा सपनांची 


नवें वर्ष आयलें दबाज्यान 

भुतकाळांत केन्ना गडप जालें 

समजलें ना गाफिल मनाक 
रचिल्ली सपनां तशींच उरतात 
काळाच्या उदरांत गडप जातात 


भविश्य काळांतली पळेत सपनां 

मनीस जियेता वर्तमानकाळांत 

दिस मावळटा राती जल्मतात 
रचिल्ली सपनां तशींच उरतात 
काळाच्या उदरांत गडप जातात 


पळेत पळेत रंगयाळी सपनां 
मनीस चडटा जीणे सोपणां 
चिंतना उज्यांत जिवीत हुलपता 
रचिल्ली सपनां तशींच उरतात 
काळाच्या उदरांत गडप जातात 
+९७ 

ओस्सय शबय शबय 


सोंशीकपणाचे तुटले बांध 
पसरलें भौसांत तिडकीचें cer 
परीवर्तनाची आयली लाट 
सत्ताधाऱ्यांची लागली वाट 
ओस्सय शबय शबय 


घराणेशायेक पाळो दिवपी 
भश्टाचाराचें गुणगान गावपी 
घुंवळी वखदाचो वेपार करपी 
व्हांवन गेले राजकारणी 
ओस्सय शबय शबय 


तकलेन धुर्त गोंयचे लोक 
काळजांत भरला उपाट मोग 
आयली जाल्यार तिडक चड 
कळचेना केन्ना करीत मोग 


ओस्सय शबय शबय 
Ses 

राम राम 


विद्रुप जाल्ली कूड म्हजी 
उभी आसा मर्णा दारार 
मेळटलो जेन्ना यमा आदेश 
सोंपतल्यो सगल्यो कटकटी 
मनाक सदांच सतावपी 
स्वास जेतना जातलो बंद 
चितनां आपसूक जातलीं थंड 


कितले म्हणून सोंसले हांवे 
मरण यातना जिवेपणी 

दिलोना म्हाका आधार कोणी 
पावशेर मोगाक आसुसलों 

माये सावळेक तिश्टलों 

दिसूंक लागलो म्हाका भ॑य 
पावलां कणकणी वता थंय 
म्हज्या वांट्याक आयली दुख्खां 
दोळ्यातली पुराय आटली दुकां 
निमणी विनोवणी करता तुमकां 
दियात खांदो जाता जाल्यार 
दसणी फुलां घालात मड्यार 


विसरुन सगळे केल्ले अपमान 
करतां तुमकां लाख सलाम 
म्हणात फकत राम रामा 
मसंडेच्या दारांत पावमेरेन 
कक 

पयसो म्हान 


काळा वांगडा मनीस बदलला 
जिवीताचो उद्देश विसरला 
दवरून आपलें मनीसपण गाण 
आदर्श लावन घरच्या खुटाळ्याक 
दुडवां फाटल्यान धांवत सूटला 
भ्रश्टाचाय्याची घेवन अवजारां 
हाका नागय ताका फटय 

कसोय करुन SE जमय 

कोण विकता घुंवळी वखदां 
शिंदळकी व्हेवार चलता नेटांत 
प्रत्येकजण ओडटा दुसऱ्याचे पांय 
हाचो दुस्वास ताची नसाय 
सूवार्थान भरल्यांत काळजां उपाट 
नितीमुल्यां व्हावन गेलीं सगलीं 
सूवार्थीच्या भिरांकूळ हुंवारात 
गिरेस्त जावप हेंच जालां ध्येय 
सत्ता बळकावप ही जाल्या मोख 
मनीस जाला दुडवां गुलाम 

देवा परस पयसो जाला म्हान 


oo 

गुपीत 


सूर्य उगवता मावळटा 
नदरेक तर दिश्टी पडटा 
सूर्याची सोबीत दोन प्रतिमा 
मनभुलावणी दोन रंगरुपां 
मळबा पडड्यार उमडट्टात 
दोळ्यांत दिसता तें नासता खरें 
म्हणून लोग फसतात सगळे 
सत्य आसता खुब वेगळें 
दडलां गुपीत सुयीचें 
विज्ञाज्ञाच्या गर्भाशयांत 
सैम आनी विज्ञान चलतात 
दोघुय एकमेकां सांगातान 
eee 

पासय : अनिल कामत शंखवाळकर -३२- 


सपनां 


सपनां 

थकिल्ल्या बाविल्ल्या मनाक 
जगपाची प्रेरणा दिवपी 
सोनेरी सूर्या किर्णा 


दुख्खाच्या जगलांत 
समस्यांच्या वादळांत 
पेटयतात चान्न्या वाती 
भकास जिणेत सपना ज्योती 


दर एकल्यान 

पळोवची सपनां 

जेन्ना आयकूंक येता 
निराशेंची स्पंदना 

घालची न्हय सपनांक 
दिकांची बंधना 

सपनां जातात फळादीक 
मेळत तर कश्टांचे खतपाणी 


आनी आत्मविस्वाची जोडणी 
ee? 

अशें कित्याक 


मजत ही म्हाराग वस्त 

मेळटलीच अशी नासता 

काळजाची गिरेस्तकाय 

थोड्यांचकडेन आसता 
जीणे वाट चलता दर एकलो 
आपापल्या पावलवाटेन 
पावलां दितात साथ 
फकत मरणाच्या दारामेरेन 

मॅच जिकतल्याक 

मेळटा खुब ताळयो 

हरतल्यांच्या नशीबांत 

फकत लोकांच्यो गाळयो 
जीणेतले यश अपयश 
फकत नशीबाचो खेळ 
कश्ट केल्यार मेळटा 
धादोसकायेचे फळ 

दुख वाटल्यार 

उणे जाता 

सुख वाटल्यार 

दुप्पट जाता 

Ooo 

पासय : अनिल कामत शंखवाळकर -३४- 


जिवीत एक कुवाडे 


जिवीत जावन आसा एक कुवाडें 
न सुटपी 
मनशाच्या निमणे स्वासा मेरेन 


जोमेरेन पेटटा प्राणजोत 
काळजाच्या गर्भकुडींत 
तोमेरेन मनशान चलत रावचें 
आपल्या ध्येया दिकेन 
कश्टांच्या पावलांनी 
आङमेळ्यांची दुर्गा हुपून 
साध्य करचें आपलें ध्येय 


जीण जगपाखातीर आसता 

स्वता आनंद घेवन 

दुसऱ्यांक खोस करपाखातीर 
आयुशाच्या प्रवासांत मध्यंतर नासता 
आसता तो फकत शेवट 

जो केन्ना येत 

सांगूक नज कोणाच्यान 

१०५ 

मागास वर्गीय 


जाणा हांव 

मरतलो एक दीस 

नकळत अचकीत 

उरच्योना म्हज्यो पावलखुणा 

ह्या संसाराच्या माचयेर सासणा 
कित्याक तर हांव मागास वर्गीय 


दलीत कुटूबांत जल्मल्लो 

मोडक्या खोंपींत वाडलो हांव 

केन्नाच मेळ्ळोना मान सन्मान 

पदरांत पडले फकत अपमान 
कित्याक तर हांव मागास वर्गीय 


पिराय म्हची जाली सत्तर 
अन्ना घांस मेळना अजून 
काबाड कश्ट केल्या बगर 
जिवीतभर सोंसल्यो यातना 
मेळळीं फकत सांत्वना 
सरकाराची आस्वासनां 
कित्याक तर हांव मागास वर्गीय 


पासय : अनिल कामत शंखवाळकर -३६- 


धिक्कार असल्या वृत्तींचो 
समाजातल्यां प्रवृतीचों 
स्वासांत अजून आसा प्राण 
भुजांत अजून आसात त्राण 
म्हज्या देवा भगवंता 
दी म्हाका शक्‍त आतां 
HOH बंड जुल्मा आड 
दाखयतलो हांव म्हजें कर्तृत्व 
समांजातल्या दरेक व्यक्‍तीक 
जरी हांव जालो मागास वर्गीय 
aoe 

दीस 


संवसाराचेर शेक गाजोवपी 
दीस राजा 
जाला आतां व्याकूळ 
आयकून पावला साद रातीचो 
जावन सामके तांबडो गुंज 
पळेता रागान सुर्याक 
सोडलो म्हूण सांगात आपलो 
घरटयांत परतुपी सवणीं 
दितात निरोप सूर्यास्ताक 
दुखेस्त अंतस्करणान 
दीस करून मौन धारण 
जड मनान वता शरण 
रातीवांगडा करुंक जागरण 
Se 

पासय : अनिल कामत शंखवाळकर -३८- 


उमाळे 


म्हजें सपन बायें जालें साकार 
प्रितीचो परमळ पसरलो काळजांत 
आयकुन शेनायचे मधुर सूर 
देवलो चंद्रिम म्हज्या आंगणात 


येतलो आयज म्हजो मेघ मल्हार 
उचंबळीत मन ना आतां थाऱ्यार 
मनांतल्यो भावना घुटमळटा जिबेर 
जीव आसुसला आयच वचूंक प्रायेर 


आयकूंक तुज्या पावलां साद 
आतुरल्यात म्हचे दोनुय कान 
प्रित रुतल्या काळजांत खोल 
कोणांक सांगु म्हजे जिवाहाल 
+++ 

प्रोगा परमळ 


शेनायेच्या सूरार 
सुगंदीत परमळ 
जावन दुदसागर 
भिजयता सोबीत फुलांक 
पांचव्याचार पानांक 


प्रितीचें मृगजळ 
कोसळटा आंगार 
नदरेंतले जागरण 
वता पळून 
साटली पोटली कवळून 


पावसा स्पशीन 
कूड जाली आनंदीत 
आसूसले कान 
आयकूंक साद 
तुज्या पावलां नाद 


काळजाक हूरहूर 
जीव जालो कासावीस 
तुज्या स्वासांत 
म्हजो स्वास 


जाला एकजीव 
See 


पासय : अनिल कामत शंखवाळकर -yo- 


कठीण 


व्हांवत्या उदकाक 
आडावप कठीण 


धगधगपी उज्याक 
पालोवप कठीण 


तुफानी वाऱयाक 
शांत करप कठीण 


म्हारगायेच्या भस्मासूराक 
कादयेंत दवरप कठीण 


भ्रश्टाचाराच्या घोड्याक 
लगाम घालप कठीण 


स्वताच्या बायलेक 


खोसी करप कठीण 
See 

मोनी प्रित 


मोगा मोगा यो गो धावून 
कित्याक बसलां तूं फुगून 
मन म्हर्जे जालां पिशें 
पळोवंक तुजें म्होवाळ हांशें 


सपनांची लावन पाखां आमी 
उडया गो मळबांत दोघूयजाणां 
आस्वाद घेवया परमळाचो 
बागेतल्या सोबीत फुलांचो 


तुजी म्हजी प्रित मोनी 
सुख दिवपी ती कामिनी 
तुजें म्हजे गुथून आयुश्य 
विणया सात जल्मा भविश्य 
Ooo 


पासय : अनिल कामत शंखवाळकर -४२- 


मुंबय 


बसींत गर्दी ट्रेनींत गर्दी 

दुकानांत गर्दी मोलांत गर्दी 

रस्यार गर्दी वता थंय गर्दी 

गर्मी जांव वा सर्दी 

मुंबयत तर सदांच गर्दी 
वेतभर पोटाखातीर 
चल्ल्या धांवपळ प्रत्येकाची 
रात दीस सकाळ सांज 
चिंतपाक कोणाक वेळ ना 
जो तो आपल्याच तंद्रीत 
वाहनांक हांका सुसेग ना 
मुंबय केन्नाच न्हिदना 

मुंबय सगळ्यांची जननी 

कश्ट करप्यांची संजीवनी 

कलाकारांची कर्मभूमी 

गिरेस्तांची रातराणी 
आकांतवाद्यानी केले हल्ले 
बॉमस्फोट हांगा जाले कितले 
प्रेताच्यो पडल्यो राशी रस्त्यार 


मुंबयची केन्ना थाबलीना रफ्तार 
मनशांच्या अथांग सागरांत 
मनीसपण अजुन आसा जिवंत 
विंगड विंगड जाती धर्म 
विसरुन आपले रूपरंग 
एकठांय रावतात हांगा एकसंग 
हेंच खरें मुंबयचे अंतरंग 
eae 

गोंयकार 


गोंयकार भाव सादो भोळो 
जसो रसाळ पणसा घरो 
पिवंक मेळळयार इल्लो सोरो 
तो जाता तुजो सासणा सोयरो 


जमनी लाटल्यो भाटां विकलीं 
ताका ना चिंताच कसली 
सुसेगाद ताची वृत्ती प्रवत्ती 
देखुन तो जाला गोयांत परकी 


वता थंय काँक्रीटची जंगलां 
सैमाचे जालें पुराय निसंतान 
गांवागावांनी धुल्लुच धुल्ल 
गोयकार जात्रा फेस्तानी गुल्ल 


मिना खणीनी लायली वाट 
कुळागरां सगळी पडली पाड 
गोयांत दुयेसांची जाली वाड 
तरी गोंयकाराची मान ताठ 


भायले येवन मुखार पावले 
गोंयकार आसा थंयच उरले 
गोंयकार केन्ना जागे जातले 
राखूूंक आपलें दायज अस्मिताय 
® 

पासय : अनिल कामत शंखवाळकर -४४- 


कवन 


तूजी मूर्त 
म्हज्या दोळयांत 
बसल्या रुतुन 


यादींचे ढग 
मना मळभांत 
लिपल्यात अजून 


म्हज्या स्वासांत 
तुजो मोग 
गेला परमळून 


तुज्या सूरांत 

म्हजे बोल 
गायतात गीत बसून 
eee 

नाती 


घोव बायल आजो आजी 
मामा मामी काका काकी 
भाव भयण सून नार्ती 
टिकतात कांय काळापुरती 


पुर्वजांची भाट बेंस मालमत्ता 
निर्माण करता अविस्वाच्यो वंटी 
घरांत पेटटात दुस्वासाच्यो पंटीं 
जाता दरी सुवार्थाची नातलगांमदीं 


सून दिना मांयक मान 

पुत बापायक म्हणटा दुस्मान 
भाव भयणीक घालता गाळी 
नात्यांची जाता आपसूक होळी 


संवसाराच्या हया माचयेर 
कोण कोणाचो न्हय पुता 
आपल्याक जो पावता प्रसंगाक 
तोच खरो तुजो नातलग भावा 
Ooo 

उतर 


दर एक उतराक 
आसता अर्थ 
खंयचेच उतराक 
म्हणूं जायना व्यर्थ 
उतर खंयचेच 
नासता निरर्थक 
चुकीचें उतर 
घडयता व्हड अनर्थ 
ere 

दोळे 


काळे दोळे तिरसे दोळे 

घारसे दोळे निळे दोळे 

मनशा मनाचे ते आरसे 
दोळ्यां भास दोळ्यांक कळटा 
उतरांपरस बरी समजता 


काळजाक जेन्ना जाता हाय 
दोळ्यांक पडटा तेन्ना घाय 
दोळ्यांत व्हांवता दुकां झरी 
जशो पडटा पावसा सरी 


मनांत चलता तें 
दोळ्यांत दिसता 
काळजांतल्यो भावना 
मुखामळार उमटटात 


PSs जाणा दोळ्यां महत्व 
दोळे म्हळ्यार जिवनसत्व 
® 


पासय : अनिल कामत शंखवाळकर ES 


वस्तुस्थिती 


गोयाक मेळ्ळो 
राज्याचो दर्जो 

विकास कामाक 
आयलो ओतो 


झाडां पेडां रानां 

गेलीं सगली चेपणाक 
कायदो वेवस्था 

भियेवन पळळो मसणात 


मीनेरानी घाले 

गांवा गावांनी थैमान 
पर्यावरणाचे ताणी 

केलें पुराय निसंतान 


गोयकारानी विकली 
आपली शेतां भाटां 

निर्माण जालीं गोयांत 
कोंक्रिटची जंगलां 


प्रशासन बुडलें 
भ्रश्‍्टाचाराच्या दर्यात 

मनीसपण व्हांवलें 
सुवार्थाच्या हुवांरात 


शबैय शबैय करीत 
रावले गरीब दुबळे 
पंच आमदार मंत्री 
गब्बर जाले सगळे 
कक 

अनाथ हांव 


ना घर ना दार 
अनाथाश्रम म्हचो आधार 
भुरगीं आसुन देवा नाथ 
जालां हांव आतां अनाथ 


बायल म्हजी अर्धागनी 
संवसाराक अंतरली 
आयली म्हजेर सुनामी 
घराभायर काडलो म्हाका 
सुवार्थी पुता सुनानी 


कित्याक जाय भुरगी असलीं 
दया माया नाशिल्लीं 
जल्मदात्या आवय बापांयक 
अनाथाश्रमानी धांवडावपी 


सर्वव्यापी देवा अनंता 
उपकार कर म्हजेर भगवंता 
आवय बापांयक वाऱ्यार सोडपी 
भुरगीं जल्माक घालूं नाका 
SOO 

पासय : अनिल कामत शंखवाळकर -५०- 


हांव भिकारी 


घर दार नाशिल्लो 

भिख मागुन पोट भरपी 
मळबा पोदां सुण्या सागांता 
दारिद्रयाची चादर पांघरुन 
फुटपाथार सुस्त न्हिदपी 
हांव एक भिखारी 


नांव म्हजें विसरला हांव 
भिकारी हेंच जालां नांव 
दिस हुबतात वर्सा सरतात 
हांव मात फूटपाथार कुसता 


पोटा खळगी भरूंक म्हजी 
हात पसरचे पडटा म्हाका 
जांव ईद नातलां दिवाळी 
सदांच खावच्यो पडटा गाळी 


पिराय म्हची जाल्या सत्तर 
काती आतां लागल्या लोबूंक' 
ना म्हाका कोणाचोच आधार 
भिख मागूंक जेन्ना वता 
लोक म्हजो करतात धिक्कार 


गेले जल्माचें पाप कांय 
लोकांनी दिलले श्राप हे 
मरण यातना सोंसूंक नजो 
देवा म्हज्या भगवंता 
उकल बेगीन म्हाका अनंता 
eee 

अनवळखी वाट 


अनवळखी वाटेवेल्यान चलतना 
पांय बिचकतात भिरांतेन 
पायांक कितें तोपत म्हूण 

मन दिना साथ फूडे वचपाक 
ध्येया दिकेन 

आडखळून पडत म्हूण 


पुण जो धीरान 

चलत रावता एकटोच 
संकश्टांक दिवन भिरकावन 
भिरांतेक चिड्डून पायां पोंदा 
तो जाता शिल्पकार 

ताच्या जिवनाचो 


इतिहास दिता गवाय 
अशा मनशांची 

जाणी आपणायली 

वाट अनवळखी 
जिद्दीच्या बळार 

हुपून आडमेळी संकश्टाची 
ध्येय आपलें साकार केले 
आनी दवरून गेले 
आपली पावलां 
संसाराच्या हया माचयेर 
सासणाची 

००७ 


पासय : अनिल कामत शंखवाळकर supe 


मनांतलें आवडे 


तो -मन म्हजें दुडू दुडू धांवता 
तुका गोपांत घेंवक आशेता 
यो गो मोगा बेगीन यो 
कळाव कित्याक करता गो 


तें-असो तूं उतावीळ कित्याक जाता 
पोरसांतली फुलां तुका पळय हांसता 
बागेत बसुया पावसांत भिजूया 
सर्गात मागीर आमी दोगुय उडया 


तो-काळीज म्हजें जाला गों पिशें 
पळोवंक तुजें म्होवाळ हांशें 
कर म्हज्या जिवाक धादोस 
चंद्रीम लेगीत जातलो खोस 


तें-दर्या खुबळळा मन ना थाऱ्यार 
पदर कित्याक उडटा हो वाऱयार 
म्हज्या मनांतली सोबीत सपनां 
थुई थुई नाचतात कशी आंगणांत 

पूण तूं आयलेच ना 


पळोंवक तुजी सोबीत मुर्त 
दोळे वाट पळेत रावले 
न्हीदेन जेन्ना मारली वेंग 
दोळे म्हजे पेंगपाक लागले 
पूण तूं आयलेंच ना 


अर्पण करूंक आपलो परमळ 
फुलां रावली तिश्टत उभीं 
राती शियांत कुडकुडून 
आपसूक ती गेलीं बावून 

पूण तूं आयलेंच ना 


तूं आयज येतलें देखून 
यादी झरो व्हांवत रावलो 
सूराक सूर जूळचे खातीर 
चान्न्याची रात जागी रावली 
पूण तूं आयलेंच ना 
कक 
पासय : अनिल कामत शंखवाळकर -५४- 


चमत्कार 


मळबाक फुटल्यो झरीच झरी 
पडटा पावस शिरी शिरी 
आयकुन सवण्या पिरी पिरी 
राखणो म्हणटा गायाक हिरीहिरी 


दर्या गाजता ल्हारां तालार 
सैम नटलां रुतु नुसार 
रेंदेर गायता कातरां सूरार 
एकलोच बसून वयर माडार 


सपना रंगयत उमेदी मनांत 
शेतकामती गुल्ल शेतांभाटांत 
सवणी फांफडीत माणकुलीं पांखां 
विसव घेतात पानां पोंदा 


पावस घेवन आंगार सतत 

न्हंयो बायों जाल्यो सशक्त 
सैमाक पितारपी अदृश्य चित्रकार 
घडोवन गेलो धर्तरेर चमत्कार 
oe 

जीणे सपन 


तुं केन्ना आयले केन्ना गेलें 
कळळेंच ना पिशें मनाक 

तूजो जाल्लो अचकीत स्पर्श 
सांसपीता म्हज्या अंर्तमनाक 


दिस रात भेकडायतात म्हाका 
तुज्या वांगडा पुंजायल्ल्यो यादी 
म्हज्या आंगणांत भरल्या आयज 
दुकानी भिजील्ल्यो चिंतना राशी 


मनांत म्हज्या रचयल्ले हांवे 
संवसाराचे सोबीत कवन 
ताल सूर शेणले देखुन 
अर्दकुटे उरलें जीणे सपन 
ooo 
पासय : अनिल कामत शंखवाळकर -५६> 


दर्शन 


पळोवन तुजें देखणे रुप 
उप्रासले प्रस्न मनांत खूब 
कितलो तेंप लागलो देवाक 
घडोंवन तुजी सोबीत मुर्त 


तुजें हालत धोलत चलप 

मुरडत मुरडत तुजें लजप 

बेठेच हळुच मुमुरख्यां हांसप 
फुलयता उमाळे काळजांत नकळत 


पदर सावरपी तुजे हात 
दिनात amare कशीच साथ 
चार चौघांतले तूंचे वर्तन 
दिता सभ्यतायेचें दर्शन 
eee 

आधार 


झाडांक मुळांचो आधार 

मुळांक उदकांचो आधार 

उदकांक पावसाचो आधार 
आधारबगर जीण निराधार 


दुयेतींक दोतोरांचो आधार 

दोतारांक वखदांचो आधार 

वखदांक दुकानदारांचो आधार 
आधारबगर जीण निराधार 


घुवळी वखदांक पुलिसांचो आधार 

पुलिसांक राजकारण्यांचो आधार 

राजकारण्यांचो लोकांचो आधार 
आधारबगर जीण निराधार 


आधाराचेर चलला सगळो संवसार 
जाका ना कोणाचोच आधार 
ताच्या सपनांक दिता देव आकार 

आधारबगर जीण निराधार 
ooo 


पासय : अनिल कामत शंखवाळकर -५८- 


बोमस्फोट 


त्या दिसा जालो भर बाजारांत 
एक भिरांकुळ बोंमस्फाट 
निरपराध मनशांचे प्राण गेले 
नकळत एकाच खिणांत 
पळोवन मडींच मर्डी जळमळी 
धर्तरी लेगून थरथरली 
पोटांतली उतरां ओंठार जिरली 
मनातल्या वेदना शिरीशिरल्यो 


अजुनुय याद जाता तो दीस 
काळीज कातरपी किळच्यो 

दोळे कोंराथपी त्यो मड्याच्यो राशी 
आनी आकांतान रडत रडत 
मड्याकुडीत आपल्या आवयचो 
सोद घेवपी ती माणकुलीं भुरगीं 


समांजातल्या दर एक मनशाक 
पळोवन संवय जाल्या ती द्रश्यां 
लाकड़ां राशीर जळपी प्रेतांची 
रगता व्हाळांत व्हावुन वचपी 
अंसख्य उध्वस्त संवसाराची 
eae 

पावस 


काळीं कुपां दाटलीं मळबांत 
घुडूम घुम घुडूम घुम 
गड़गडाच्या ताला सूरार 
पावसा सरी लागल्यो कोसळूंक 


टप टप टपा टप 

पावसा थेंबे गायत पद 
खेळूंक लागले फुलां खांद्यार 
Gaull पांखा फडफडयात 
रिगलीं आपल्या घोटेंरांत 
गाई म्हशी शेपट्यो हालयत 
वचून बसलीं तांच्या गोठ्यांत 


योरे योरे पावसा म्हणत 
माणकुलीं भुरगीं जावन दंग 
खेळटा आंगणात पावसा संग 
मातयेचो पसरलो सुगंध 
सैमाच्या नसानसांत 
चैतन्याचे पातळळे TSR 
मनशांच्या शिरत्रांत 
रवि लिपून कुपां आड 
सैमा रूप तोखेता 
रस्या कडेक एक भिकारी 
पावसांत भिजून कुडकुडटा न 
मोनी व्यथा तडफडटा 
मायेओलसाणीक आंवडेता 
eee 

बायल म्हळ्यार .... 


घोवाचे नांव घराच्या दारार 
बायलेची सत्ता चलता घरांत 
घराची ती खरी स्वामिनी 

बायल म्हळ्यार घरची लक्ष्मी 


भुरग्यांची ती घेता अभ्यास नेमान 

सगळ्यांची भलायकी सांभाळटा कटाक्षान 

स्वताच्या भलायेकेकडेन करता ती आडनदर 
बायल म्हळ्यार त्यागाचे कुळागर 


घोव करता पैशांची उधळपट्टी 
बायल सांबाळटा हिशोब दिसपट्टी 
घरच्या अब्रुची करता ती राखण 

बायल म्हळ्यार UAT ARTS कवन 


केन्ना जाता ती तांबडी मिरसांग 

तर केन्ना आसता ती मायेची साय 

सोयय्या दायय्यांची ती घेता जतनाय 
बायल म्हळ्यार घरची अस्मिताय 


राग आयल्यार म्हणटा कशी ती तिडकीन 
देवा असलो घोव म्हाका 
फुडल्या जल्मांत दिव नाका 
राग न्हिवलो की म्हण्टा कशी मोगान 
राती मात्शे बेगीक येयात आं घरांत 
हीच तरा पळोंवक मेळटा घरा कणकणी 
देखुनूच बायलेक म्हणटा घोवाची अर्धागिनी 
oo 

निमणी विनोवणी 


म्हज्या पार्थीवाक सजयलें 

तुमी शुभ्र वस्त्र फुलांत 

आतां निवांत न्हिदुंक दियात म्हाका 
थोडो वगत मर्णाच्या गोपांत 

मात्सो धीर धरात म्हज्या इश्टानो 


उकलूं नाकात तिरडी येन्ना सभाग्याना 


अधाशेन वाट पळयत बशील्ल्या सर्णार 


करू नाका म्हाका येन्ना अर्पण 
जीणेतले पोरन्यो यादींची 

करुक दियात म्हाका एकदां आठवण 
मात्सो धीर धरात म्हज्या इश्टानो 
Shel नाकात तिरडी येन्ना सभाग्याना 


उपकार करून मात्शे म्हाका 

करुं नाका उज्या सुवादीन 

थोडो वेळ म्हज्या इश्टाक 

करता हांव नमळायेन नमन 

मात्सो धीर धरात म्हज्या इश्टानो 
उकलूं नाकात तिरडी येन्ना सभाग्यानो 


पासय : अनिल कामत शंखवाळकर 


= ६ २ = 


म्हजी अपूरबायेची बायल भुरगीं 

धांवत येतली म्हज्या म्हऱ्यांत 

ताका रड्टाना दोळे भरून 

पळोंवन वता हांव नरकांत 

मात्सो धीर धरात म्हज्या इश्टानो 
उकलूं नाकात तिरडी येन्ना CARAT 


भोगल्याबगर कळना 
गरीबांच्यो मरण यातना 
पर्थुन मात मनीस जल्म 
दिवना नाका म्हाका अनंता 


मात्सो धीर धरात म्हज्या इश्टानो 
उकलूं नाकात तिरडी येन्ना सभाग्याना 
ooo 


नातें जगावेगळे 


अचकित घडली तुजी म्हजी भेट गांठ 
नकळत जाली दोघांचीय एकूच वाट 
नशीबान जुळयली आमची मना भास 
काळजांत पर्जळ्ळी मोगाची आस्त 


नातें आमचें कशें जगावेगळें 

माये धाग्यान ते आपसूक गुथील्लें 
जिवीत आमचे आसा एक उमाणे 

कोणाकुच ना आमी कसलेच देणे 


गायत सोबीत अमुरपिके गीत म्होवें 
फिरुया मळबांत जावन सुकण्या थवे 
केन्नाच न्हय तुटचो आमचो सांगात 
अशीच पेटत उरुंदी सतत मोगा वात 
ooo 

प्रोग 


मोग केन्ना जाता 
मनशाक कळचना 
मोग जातकीच 
ताच्या बंदखणीतल्या 
भायर सरूंक मेळना 


नात्यामदीं मोग 
आसताच असो नासता 
रगतापरस मोगार्ची नाती 
चड घटमुट आसतात 


मोगांत पडल्याबगर 

मोगाची रूच कळना 

रूच कळटीकच 

मोगाबगर मनीस जीण जगुंक शकना 


चलो जेन्ना चलयचेर मोग करता 

तेन्ना जगाक खबर जाता 

पूण चली जेन्ना मोग करता 

तेन्ना ते फकत त्या चलयेकूच खबर आसता 


पासय : अनिल कामत शंखवाळकर -६४- 


मोगाची भास 

मोग करप्याकूच कळटा 
काळजापरस 

ती दोळ्यांक बरी समजता 


मोग म्हळ्यार किदें 

हे सगळ्यांक खबर आसा काय ? 

म्हाका दिसना 

खबर आशिल्ले जाल्यार 

माय सुनेचो छळ कित्याक करता 

हुंड्या खातीर सुनांक जिवंत कित्याक जाळटात 
जाण्टे आवय बापूय वृध्दाश्रमांत कित्याक पावतात 
भाव भावामदीं जीवघेणी झगडीं कित्याक जातात 


जापो सोदूंक उतरां भोवतात जळीमळी 


सत्य लिपून बसलां सुवाथीं काळजामदीं 
aoe 

जिवीत 


दर्या वांगडा ल्हारा संग 
जिणेत आमच्या भरूया रंग 
श्रमा साय्यान व्हडा जिद्दीन 
जैता व्हडे ताणयां उमेदीन 


तुंवे म्हाका लायला पिशें 
सूर्यफुलाक फुटले हाशें 

सुखी संवसाराची पळेत सपना 
गायत रावया आमी कवना 


मोगा धाग्यान जोडिल्लीं नाती 
परमळटा जावन फुला फांती 
आमच्या काळजांतली मोगा वात 
पेटत दवरूया दिस रात 


तुंचे पळोवन देखणे रूप 
दोळे म्हजे जाले तृप्त 

मोगळे कळयांक फुटली जाप 
आयकुन तुज्या पावलां साद 
Ooo 


पासय : अनिल कामत शंखवाळकर ae 


काळजांतली आस्त 


सुराविणे कसले गाणे 
मोगाबगर कसले जिणे 
तुजे म्हजे देणे घेणे 
भावनांचे अंतर जाले उणे 


म्हर्जे मन जाले Tui 
काळीज म्हजे जाले पिशें 
तुजो हात घेवंक हातांत 
आतुर जालां काळीज म्हजें 


म्हज्या सांगाता केन्नातरी 
चार खिण जगुन पळय 

सुखांत दवरतालो सदांच तुका 
एकदांच हयकर दिवन पळय 
eee 


-६७- पासय : अनिल कामत शंखवाळकर 


उजवाड 


चक्क उजवाड 
पसरला कुडीत 

जंय ना सासाय 
मनशांच्या आत्म्यांची 
उजवाड सोदता 
जगपाक सांगात 
कोणाच्याय आधाराची 


आधार Rada हात आतां 
संवसारांत जाल्यात उणे 

मेळत ताका बुड्डून खावक 
हातांक आतां जाल्या संवय 


भियेलो बाबडो उजवाड 
स्वताच्या सावळेक 
पळोवन भिरांकूळ शांतता 
वचून बसलो गुपचुप 
काळखा कुर्डीत 
आधाराची वाट पळेत 
eee 


पासय : अनिल कामत शंखवाळकर = 


लग्न 


लग्न म्हळ्यार 
दोन जिवांचे मिलन 
जुळ्ळीना ना जाल्यार 
घोव बायलेची मना 
उध्वस्त जाता खिणांत 
रंगयल्लीं सगळी सपनां 


घटस्फोटांची दारां मात 
सदांच आसता उक्ती 
रक्तबंबाळ जाल्ल्या मनांक 
दिवंक सासणाची मुक्ती 
जिणे आस्त जाता किण्ण 
सुखातेंगशेर पातळटा 
काळोख बिण्ण बिण्ण 
eee 


-६९- पासय : अनिल कामत शंखवाळकर 


चारोळी 


जिणे वाट सोपून सोपना 
कुडीक पडल्यो सुरकुत्यो 
जाली नातरां पणतुरां 


तरी जगपाची इत्सा मरना 
Xok kk 


मोग फकत एकदांच 
करपाचो आसता निसुवार्थीपणान 
पूण आयुश्पभर मात तो 


निरंतर पुजपाचो आसा भक्‍तीभावान 
X नई भू २८ २८ 


सपना पळोंवक 

एकुच रात पुरो आसता 
पुण स्वप्न पूर्तीखातीर 
पुराय आयुष्य खर्च जाता 
२९१९4९६३९६ १९६ 


पासय : अनिल कामत शंखवाळकर हळ: 


इश्टागत 


जेन्ना म्हज्या जिणेत 

येता दुख्खाचें ल्हार 

काळजांत जाता भावनांचो घुस्मट 
तेन्ना इश्टा तुजी याद येता 

आणि 

मन आपसुक बळीश्ट जाता 
दितलो म्हणुन तूं आधार 

न मागतां एकाच खिणांत 
संकश्टाच्या खंयच्याय पांवड्यार 


तूं जरी रावता पैस दयदिगेर 
मुर्त तुजी वास्तव्य करता 

म्हज्या स्वासांत नसानसांत 
काळजांतल्या स्पंदनाभितर 


इश्टा उतर दिता तुका हांव 

अशीच उरतली म्हजी इश्टागत 
निरागस , नितळ,निसुवार्थी,निशब्ध 
लामणदिव्यांतल्य पेटट्या ज्योतीबशेन 
निरंतर म्हज्या निमण्या स्वासामेरेन . 
eee 


-७१- OR : अनिल कामत शंखवाळकर 


पासय 


एकदा मारली हांवे पासय 
गोंय सरकारच्या प्रशासनांत 
पळोवन मन विषण्ण जालें 
भ्रश्टाचाराची विविध रूपां 


समाजीक,शिक्षणीक,राजकीय मळार 
भ्रश्‍्टाचारांची पाळां मुळां 

पसरल्यांत दर एक क्षेत्रांत 

मनशानी दवरलां मनीसपण गाण 
मनीसजात जाल्या दुडवांची गुलाम 


दिसुंक लागले आतां म्हाका 
खंयची झक मारली 

आनी घेतली पासय 
भ्रश्टाचाय्यांत जंगलांत 

झीरो टोलेरन्स फॉर करप्शन 
हो फकत उरतलो एक स्लोगन 
दर एक पक्षाच्या जाहिरनाम्यात 
सासणामेरेन ....... 

* ७५ 


पासय : अनिल कामत शंखवाळकर Maa 















अनिल कामत _ 
बी.एस्‌,सी., बी.ए., बी.कॉम. (ऑनर्स) 
We: १९४९, वास्को शारांत, शिकपः सेन्ट जोजेफ 
इन्स्ट्यिट्यूट, वास्को आनी चौगुले कॉलेज, मडगांव. | 
लिखाण आनी अणभवः एक जेश्ट लेखक, कवी, आनी पत्रकार. 
१९६६ साला सावन कोंकणी सरस्पतीचे सेवेंत जिवीत 
सारयलां. कोंकणी आनी इंग्लिश भाशेंत ५ पुस्तकां : 
उजवाडायल्यांत. अनेक कवि-सम्मेलनानी वांटो घेतला. आकाशवाणीचेर ` 
सल्लागार समितीचो वांगडी म्हण योगदान दिलां. बातमी पत्रां आनी दूरदर्शन 
केन्द्राचेर वरीश्ट पत्रकार म्हूण वावुरता. “वॉइस्मेल” ह्या नेमाळ्याचो संपादपी 
आनी उजवाडावपी जावन आसा. | 








कवी व्यथांनी घस्मटता तेज्ञा... 


कवी अनिल कामत शंखवाळकरार्चे बहुः 
व्यक्तिमत्व तांच्या कवितानीय दिसता. ते 
संवेदनशील कवी, जागरूक नागरीक, अन्र 
अत्याचाराचेर लिखणी उबारपी पत्रकार, गोंय 
प्रस्नाविशी जाण आशिल्ले नीज गोंयकार, पर्यावरण 
मोग करपी आनी गरीब दुबळ्यांची करूणा 
आनी ते खातीर मनशाच्या व्यथांचेर 
मनीसपणाचे कवी 


ते आपले जिणेत मनशांच्यो वेगवेगळ्यो 
पळयत आसात. त्यो पळोवन ते खंती 
फास्तीयार जातात आनी तांका रावूं नजो जावन 
निदील्लेकडेन लेगीत उठून ते कविता बरयताल. 7 
हो घुस्मटमार खंयच्याय वखतार कवितेतल्या ' 
जाता. अशे तरेन कविता तांच्या जिवेताचो प्राण 


. - तुकाराम 


